

፫ይ ሰንበት ዘክረም

12 ሐምሌ 2012 ዓ.ም.(07/19/202)

መዝሙር: በቀዳሚ ገብረ : አብ መጀመርያ እግዚአብሔር ሰማይን ምድርን ፈጠረ ብሰንበት ንኹሉ ፈጠሩ አዕረፈ፤ ንኖኅ እትድሕነሉ ታቦት ግበር በሎ፤ ምሳኸ ንዘለዓለም ኪዳን ክአቱ እየ ንምድሪ ካልአይ ጊዜ ብማይ አይኒ ከየጥፍአ። ንምድሪ ሣዕርን ጠለትን ክረምትን ሓጋይን ዘርእን ፍረን ክህባ እየ። እዚ ኸአ እየ ጸጋ እግዚአብሔር ንሱ ንዝበሎ ቃሉ አይሕዕውን እየ።

ንባባት: ኤፈ 4:1-6፤ 2ጴጥ 3:15-ፍ፤ ግ.ሐ. 27:21-3፤ ዮሐ 6:1-15።

ምስባክ: ዘያበቁል ሣዕሪ ለእንስሳ፤ ወሓመልማለ ለቅኔ እንለእምሕያው፤ ከም ያወጽእ እክለ እምድር። ካብ ምድሪ ምግቢ ምእንቲ ክርከብ ፤ ንእንስሳ ዝኸውን ሣዕሪ ዘብቁል፤ ንጥቕሚ ሰብ ከአ ተኸሊ አብቆልካ መዝ. 104:14-15።

እዋን ክረምቲ ብዕምቆት እንተ ረኤናዮ ፍሉይ ሓበረታን መልእኽትን ንርእየሉ። ምድሪ ሰማይ አብ ሓማላይ ይልወጥ ኩሉ ብሓጺር ጊዜ ክዓቢ ንርእዮ። አብ ፍረ በጺሑ ንኹሉ ተስፋ ይህቦ። ሰብን እንስሳን ዋሕስ ሕይወቶም አብ ግብሪ ይርእይዎ እዚ ኹሉ ብመለኮታዊ ኃይሊ እምበር ብአና ከምዘይኮነ ኩልና ንአምነሉ። ንተፈጥሮ ርኢና እንተ ኸአልና ምስጢር አምላኽን ሓልዮቱ አባናን ክንርኢ ንኸእል። ናይ ሎሚ መዝሙር አምላኽ ኪዳን ከምዘይጠልም ይነግረና። ካባና ግን እምነት ገርና ክንጉዓዝ ይደልየና።

አብ ናይ ሎሚ ንባባትና እንተ ረኤና ብፍላይ አብ መልእኽቲ ኤፈሶን ከምኡ ወንጌል ምስእዋኑ ዝሰማማዕ ብዛዕባ መግቢ ብማዕረ ከምቲ ሓሳብ ዓዳሊ አምላኽ ማዕረ ገርና ክንዕድል ከም ዝግባእ ይዛረብ። መግቢ አብ ሕይወት ፍጡራት ናይ ህላዌን ሞትን መርአያ እየ። መግቢ እንተሎ ሕይወት አሎ መግቢ ክስኣን እንከሎ ኩሉ ይጭነቕ ስለዚ መግቢ ወሳኒ እየ። አብ ብሉይ ኪዳን ነዚ ናይ ሎሚ ንባባት ዝሰማማዕ አብ 2ዘነገ 4:42-44 ነንብብ። ኤልሳዕ ነቢ ነቶም ምስኡ ዝነበሩ ህዝቢ ብተአምራት መግቢ ከምዝበልዑ ከምዝገበረ ነንብብ። እቶም አብቲ ኤልሳዕ ዝነበሮ ዝመጹ ሰባት ቃሉ ክሰምዑ ክምሃሩ ጽምአት ቃል አምላኽ ነርዎም። ካብ ኤልስዕ ቃል ሕያው አምላኽ ክሰምዑ መጺኦም። ብዕሰራ ቅጫ እንገራ ካብ ሚእቲ ንላዕሊ ህዝቢ መጊቡ። አብዚ ኤልሳዕ ነቲ መግቢ ክዕድሉ ነቶም ተኸተልቱ ይነግሮም ሓደ ካብቶም አርድእቱ ይጠራጠር እዚ ከመይ ኢሉ ክአክል እናበለ ይዛረቦ እንተኸነ ኤልሳዕ ኪድ ዝብለካ ግበር ይብሎ እዋ ከምቲ ዝበሎ ይገብር ጸጊቦም አትሪፎም። አብዚ ብንጹር እንርእዮ እግዚአብሔር ብኤልሳዕ ገሩ ብክልተ መገዲ ንህዝቡ ይምግብ ፩ያ ነቶም ጠምዮም ዝነበሩ ነቲ እንገራ ብምብራኽ የብዝሐ እዋ ኩሎም ካብ ዝነበሮም ጥመት መግቢ ይረኽቡ። ፪ይ ቃል አምላኽ ካብ ኤልሳዕ ብምስማዕ ካብቲ ዝነበሮም ኃጢአት አብ አምላኽ ክምለሱ ይንገሮም። አብቲ እዋን ናይ ብዓል ዝብሃል አምልኾ ጣኦት ገኒኑ ዝነበረሉ እዋን እየ ብዙሓት ነቲ ሓቀኛ አምላኽ ሓዲጎም ናብቲ ጣዖት የምልኹ ነሮም ብኤልሳዕ ገሩ ክምለሱ ይነግሮም። አምላኽ ኩሉ ጊዜ ብጸግኡ ክምግበና ምስ ደለ እየ።

ዘመና መለልይኡ ጥመት ጭንቂ እየ ኮይኑ ዘሎ። አብ ኩሉ ክፍላት ዓለምና ገለ ሰባት ነቲ አምላኽ ዝዓደሎ ብርትዒ ማዕረ ገርካ ብዘይምምቓል ብዘስዓቦ ገለ ኸአ ንግጉይ ርድኢቶም ቀዳምነት ብምሃብ ንሃገር አብቲ ንሶም ዝደልይዎ ጥራሕ ሒዞም ህዝቢ ከም ዝጠሚ ዝሰደደ

ዝገብሩ፡ ገለ ኸኣ ጉቦን ዓመጽን ብምብዛሕ ንሃገሮም ኣብ ጥመትን ሽግርን ዝሸሙ፡ ገለ ኸኣ ኩሉ ጊዜ ኣብ ፍልልይ ዓለት ሃይማኖት ከምኡ ናይ ደርቢ ፍልልይ ሃብታም ድኻ ኢሎም ንሃብቲ ሃገር ውሑዳት ወኒኖም ብጥመት ክሳብ ይርከቡ። ዓለምና ረኪባቶ ዘላ ስቓይ ብዙሕ እዩ መብዝሕትኡ ባዕልና ደቂ ሰብ ካብ መገዲ ኣምላኽ ምስ ወጻእና ዘምጸእናዮ እዩ። ቀዳማይ መፍትሒኡ ኣብ ኣምላኽ ምምላስ እዩ። ኣምላኽ ርእሰና ሓዲግና ኣብ መገዲ ኣምላኽ ክንምለስ ከሎና ዓለምና ንኹልና እትኣክል እያ። ኣምላኽና ክንሳቕ ክንበኪ ዝደሊ ኣይኮነን፡ ክንሕጎስ ኩሉ ሰናይ ክኾነልና እዩ ዝደሊ።

ቅዱስ ጳውሎስ ናብ ሰብ ኤፈሶን ዝጸሓፉ ክምቲ ኣምላኽ ሓደ ዝኾነ ንሕና ኸኣ ሓደ ኣካል ኢና እም ኣብ ኩሉ ክንሓብር ይደልየና። ብፍቕሪ ሓደ ኮና ኣብ ኩሉ ነገር ሓድነት ክነርኢ ኣብ ሓደ ክርስቶስ ክንሓብር ይግብእና። “ነቲ ዝተጸዋዕከምሉ ጽውዓ ብቑዓት ኳንኩም ክትነብሩ እልምነኩም ኣሎኹ፡ ብሓቂ ትሑታት ከምኡ እውን ለዋሃት ኩኑ ነሓድሕድኩም ብፍቕሪ እናተገወርኩም ከኣ ዕጉሳት ኩኑ ነቲ ብመንፈስ ቅዱስ ዝረኽቡኩም ሳብረት ብማእሰር ሰላም ጠሚርኩም ክትሕልውዎ ተጋደሉ” ኤፈ. 4፡1-3። ክርስቲያን ማለት ኣብ ክርስቶስ ሓቢሩ ብመገዲ ክርስቶስ ዝኸይድ ንሓቕን ፍቕርን ዓለማ ሕይወቱ ገሩ ዝነብር እዩ። ነዚ ቅዱስ መንፈስ ክንለብስ ኩሉ ጊዜ ክንጋደል የድሊ። ለበዋ ጳውሎስ ሎሚ እውን ኣባና ክድገም ንሰምዖ ኣሎና። ናይ ሓድነትና መሰረት ክገልጽ እንከሎ ኣብ ሓንቲ እምነትን ሓንቲ ጥምቀትን ኢና ዝተሰረትና ይብለና። እዞን ክልተ ጸጋታት ኣብ ትሕትና ለዋህነት፡ ኣብ ኣኽብሮት ኣድሕድ ኣብ ትዕግስቲ ብሓጺሩ ነቶም ኩሎም ኣብ ሰላም ከነብር ዝሕግዙና ጸጋታት ከምእንረክብ ይገብሩና። ቅዱስ ጳውሎስ ኣብዚ ርድኢት ተመስሪቱ ክንከዶ ዘሎና ሕይወት ክሕብር እንከሎ በዚ ዝሰዕብ ሓሳባት ይገልጻልና።

1. ኣብ ነነድሕድና ክንተሓጋገዝ እም ፍቕሪ ክነብዝሕ፡ ካብ ንኣይ ይጥዓመኒ ጥራሕ ዝብል መንፈስ ክንወጽእ፡ ሰብ ክቡር ስለ ዝኾነ ክነኽብሮ መሰሉን ዝግብእን ክንገብረሉ፡ ብትዕግስቲ ንኹሉ ክንመርሕ ይምዕደና።
2. ነፍስወከፍ ልዕሊ ኹሉ ኣብ መንጎ ንዝርከብ ሓድነት ክሰርሑ መንፈስ ኣብ ሰላም ዝተሰረተ መምርሒ ገሮም ክጉዓዙ። ንሕና ንኣምላኽ ክሓጉሱ ዝተኣኻኸቡ ውልቀሰባት ኣይኮናን። ንሕና ሓደ ሰውነት ሰውነት ክርስቶስ ኢና እነቕውም፡ ሓንቲ ማሕበር ኩልና ብሓደ ፍቕሪ ተጠሚርና እንነብር ኣብ ነነድሕድና ብፍሉይ እንተሓላላ ሰባት ኢና። ቅዱስ ቍርባን ናይ እዚ ኹሉ ምልክትና እዩ። ኩልና ካብ ሓደ መንፈስ እም ብሓደ ዝግብረና ካብኡ ዝወጻእና ኢና። ኣብ ሓንቲ ተስፋ ዝተጠርነፍና እም ኣብ ዳሕረዎት መዓልታት ብግሁድ ዝግለጽ እንጽቦ ኢና። ኣብ ሓንቲ እምነት ተጠርኒፍና ነቲ ሓደ ኣምላኽ ክንምልኽ ዝተወፈና ኢና። ኣብ ሓደ ኣምላኽ ኣሚና በቲ ንሱ ዝሕብረና ሓንቲ መገዲ እንጉዓዝ ኢና። ሓንቲ ጥምቀት ኩልና ዝተቐበልናዮ ብኣኡ ኣሕዋትን ኣሓትን ዝኾና ዓለትና ብዘየገድስ ኣብ ሓንቲ ሓዳስ ስድራ ዝተጠርነፍና ኢና።
3. ኣብ ሓደ ሓድነት ክንበጽሕ ብባዕልና ኣይንኽእሎን ኢና ናይ ኢየሱስ ሓገዝ የድልየና፡ ንሱ ከም እንጌራ ሕይወት ኮይኑ ክሕግዝና እም ኣብ ኩሉ ሕይወትና ንእንኸዶ መገዲ መታን ክምግብና ክንልምኖ ኣሎና።

ጳውሎስ ንሰብ ኤፈሶን ዝኸድዎ መገዲ ርእዮም ክኸዱ ኣብ መንግሥም ዘሎ ርክብ ከስተውዕሉሉ ከምኡ ልዕሊ ኹሉ ኣብ ክርስቶስ ዘልኦም ሕይወት መሰረት ሓድነቶም ገሮም ክርእዩ ይሕብሮም። እዚ ምኽሪ እዚ ሎሚ ንቤተ ክርስቲያና ንህዝብና ንዓለምና የድልያ ኣሎ። ኩልና ደቂ ክርስቶስ

ስለ ዝቅና አብ ኩሉ አመት አድሕድ ገርና ናይ ክርስቶስ መንፈስ ክነርኢ ፍቓደኛታት ኮና ክንርከብ።

ወንጌል ዮሐንስ ንሎሚ ዝተነበ ኢየሱስ ንኃሚሽተ ሽሕ ሰብ ከም ዘጽገበ ይነግረና። አብ እምባ ደይቡ ይብለና አብዚ ሙሴ ነብይ ክንዝክር ንኸእል አብ እምባ ሙሴ ትእዛዛት አምላኽ ንህዝቢ ክህብ ተቐቢሉ። ሙሴ አብ እምባ ንበይኑ እዩ ደይቡ ኢየሱስ ግን ንሓዋርያቱ ምስኡ ሒዝዎም ደይቡ እዚ ኸአ አብ ኩሉ ተልእኮኡ ከምዝሕግዝዎ ይሕብረና። ከምቲ ሙሴ ንህዝብ እስራኤል ንትምህርቲ አምላኽ ብሕጊ መልክዕ እሞ ብህብስቲ መና ዝመገበ ከምኡ እግዚአብሔር ብኢየሱስ በቲ ሓዲስ ሙሴ ገሩ ንኹሎም ነቶም አብኡ ዝቐርቡ ህዝቢ መንፈስውን ስጋውን መግቢ ይህበና። አብዚ ናይ ሎሚ ወንጌል ተአምራት ተመስሪትና ብዙሕ ንመንፈሳዊ ሕይወትና ዝመቅም ክንምሃር ንኸእል።

- ኢየሱስ ክንጠሚ አይደልን እዩ። ኩልኹም ዝደኸምኩምን ጸር ዝበዝሓኩም ናባይ ንዑ ክብለና እንከሎ፣ ሓልዮቱን ጸግኡን እዩ ዘርኢ። አብ ዓለም ሰብ ብናይ ጥመት ሓለንጊ ክግረፉ ድላይ አምላኽ አይኮነን። መሬት ክትምግብና አብአ ዝፈረ ኩሉ ብሓባር ክንበልዕ ሂቡና ከብቅዕ ሰባት ግን አብ ድለቶምን ውሳኔአምን ኮይኑ ገለ ክጸግብ ገለ ክዋረድ እንርእዮ ዘሎና ሓቂ እዩ። እምብአር ነዛ ንኹልና ዝሃባ ዓለም ኩልና ብሓባር ክንጥቀመላ ድላይ አምላኽ እዩ። እቲ ዝግበዩ ጥመት ኮይኑ ዘሎ መንፈሳዊ ጥመት እዩ። ንክርስቶስ ክንምገብ አብ ሕይወትና ክነወሃህዶ ዘይምኽአልና ዓቢ ደርቂ ወይ ጥመት ኮይኑ አሎ። እዚ ስጋይ እዩ እዚ ደመይ እዩ ካብኡ ተመገቡ ንኡ እንተ በላዕኩምን ሰተኹምን አብ ሕይወት አሎኹም ኢሉና እዩ። ካብቲ መአዲ ሕይወት ክንሳተፍ ድላይ አምላኽ እዩ።
- ንዝጠመዩ ክንምግብ ልኡኻት ንኹኖ። ኢየሱስ ንሓዋርያቱ ልኡኻቱ ኮይኖም ንህዝቢ ክምግቡ ልኡኻዎም። ሎሚ እንልኦኽ ንሕና ኢና። ንጥሙይ ንጽሙእ እነርዊ ንዕሩቕ እንኸድን ንሕና ኢና። አብቶም መቐርብና ጥራሕ ተሓጺርና እንተ ተረፍና ጌና ትምህርቲ ወንጌል አይተሰቐረናን አሎ ማለት እዩ። ከም ተኸተልቲ ክርስቶስ ሰባት ቃል አምላኽ ከይጠምዩ ክነስምዎም፣ ጽዑዓት ኢና። ተለኦኹኒ እናበለ ዕለት ዕለት ዝለኦኸም ይሓትት አሎ። ንሓዋርያቱ ዝብላዕ ሃብዎም ኢልዎም ሎሚ ንኡና እውን ንሰባት መንፈሳውን ዕለታዊ መግብን ክንህብ ይደልየና። ንስኡን ሂበ እፈልጥዶ? ኢልና ሕልናና ንሕተት።
- ክነመስግን ይግብአና። ንዋሃቢ አምላኽ ተመስገን ኢልካ ምኽአል። ዓለም ሎሚ ዝተሳእነ ዘየሎ ሰብ ኩሉ ሃነፍነፍ ክብል ንርኢ አሎና። እንተ ኾነ ነቲ አምላኽ ዝሃበና እንተ ረኤና ሎሚ ካብ ቀደም ዝያዳ አሎና። ጸጊሙ ዘሎ ብጸገም ሓውና ሕልናና ዝትንክፈና ውሑዳት ኢና። ሓውና አብ አፍደገ ብመንፈሳውን ስጋውን ጥመት ዝሕግዞ ስኢኑ ክሳቕ እና ረኤና ሱቕ እንተበልና አብ ቁስሉ ቃንዛ ኢና እንውስኸሉ ስለዚ ልብና ክንከፍት እሞ መጀመርያ ነቲ ኩሉ ዝሃበና አምላኽ ክነመስግን ድሕሪኡ ኸአ ንጽጉም ክንረድእ።

ቃል አምላኽ ንሎሚ ዝተነበልና እምብአር በቲ ኩሉ ጽቡቕ አምላኽ ዝገበረለይ እንታይ ከፍሪ እኽእል ኢልና ሕልናና ክንሓትት እሞ አብ ሰናይ ምዝራእ ክንወፍር ይደልየና። አብ ርእሰና ተዓጺና ንጥቕሚ ርእሰና ጥራሕ ክንሓስብ እንተ ኾና ፍሪኡ ዓመጽ ስላዕ ንፍገት ብዓቢኡ ኸአ አብ ቅትለት ሓውና ኢድ ክነእቱ ኢና፣ ማለት ብመንፈሳውን ስጋውን ነገራት ክነምክኖ ንኸእል፣ ሽዑ ዓለምና ዓመጽ ግፍዒ ዝበዝሓ ኮይና ትርከብ ካብዚ ዓዘቕቲ ክነወጽእ እሞ ናይ ኩሉ ክንገብራ ሎሚ አምላኽ ክንልኦኽ ይደሊ አሎ።

ወንጌል ብዙሕ ህዝቢ አብ ኢየሱስ ገጾም ይውሕዙ ከም ዝነበሩ ይነግረና። እዚ ኹሉ ዝኾነ ነቲ ንሱ ዝገብሮ ዝነበረ ርእዮም ስለ ዝኸአሉ። ዓቢ ጽምአት ንሓቂ ክፈልጡ ስለ ዝነበሮም። ካብቲ ዝነበሮም ዝተፈላለዩ ሕጻናት ክሓውዩ ይደልዩ ስለ ዝነበሩ። ብኻልእ አዘራርባ አብ ሕይወቶም ምስ አምላኽ ምሉእ ሓድነት ክህልዎም ይደልዩ ስለ ዝነበሩ አብቲ ምንጪ ሕይወት ዝኾነ ክርስቶስ ገጾም ይውሕዙ ነሮም። አብ ኢየሱስ ገጽና ክንጉዓዝ ሕይወትና አሓዲስና አብ መአዱ ክንሳተፍ። ኢየሱስ ክንቀርቦ ክንሰምዖ ይደሊ እዩ። አብ ደገ አብ ወጻኢ ክነብር አይደልዩን እዩ አብኡ ተመሊስና ናቱ ክንከውን እዩ ድላዩ። አብቲ ዝተጸወዕናሉ እሙናት ኮና ክነብር እዩ አምላኽ ዝደሊ።

ሎሚ አብኡ ቀሪብና ሕጻንና ንሕወ። ካብ መአዱ ብጸጋን ንጽገብ። አብ ግራቱ ክነፍሪ ንውፈር። ንምስማዕ ቃሉን ንምኽታሉም ኃይሊ ይሃበና። አሜን።

አባ ንጉሠ ፍሥሓ